

QORTI TAL-APPELL

IMHALLFIN

**S.T.O. PRIM IMHALLEF JOSEPH AZZOPARDI
ONOR. IMHALLEF JOSEPH R. MICALLEF
ONOR. IMHALLEF TONIO MALLIA**

Seduta ta' nhar il-Gimgha, 14 ta' Dicembru, 2018

Numru 18

Rikors numru 121/16AL

Carmelo Micallef

v.

Mary Ciantar

Il-Qorti:

Preliminari

1. Dan huwa appell ad istanza tal-attur Carmel Micallef mis-sentenza tal-Qorti Ċivili (Sezzjoni tal-Familja) tal-25 ta' April 2017, li permezz tiegħu qed jitlob lil din il-Qorti sabiex tirrevoka s-sentenza appellata u minflok tilqa' t-talba tiegħu għan-nullita` taż-żwieġ.

2. Għal intendiment aħjar ta' dan l-appell is-sentenza mogħtija mill-

ewwel Qorti qegħda tiġi hawnhekk riprodotta fl-intier tagħha:

"Rat ir-rikors gurantat ipprezentat mill-attur, li *in forza* tiegħu, wara li ppremetta :

"1. Illi l-kontendenti żzewgu fl-24 ta' Frar 1974 u minn dan iż-żwieg kellhom żewġ itfal li llum il-gurnata huma l-koll maggorenni (hawn anness certifikat taz-żwieg DOK A);

"2. Illi l-partijiet sseparaw legalment permezz ta' kuntratt ippubblikat fl-atti tan-Nutar Joseph Abela datat it-8 ta' Frar 2000 u dan wara diversi snin illi kienu ilhom 'de facto' separati;

"3. Illi l-kunsens tal-kontendenti għal dan iż-żwieg inkiseb b'qerq dwar xi kwalita' tal-parti l-oħra li mix-xorta tagħha fixklet serjament il-hajja mizzewga;

"4. Illi l-kunsens tal-kontendenti għal dan iż-żwieg kien vizjat b'difett serju ta' diskrezzjoni ta' gudizzju fuq il-hajja mizzewwga jew fuq id-drittijiet u d-dmirijiet essenzjali tiegħu;

"5. Illi l-kunsens tal-kontendenti għal dan iż-żwieg kien vizjat peress li kien inkiseb fl-eskluzjoni pozitiva taz-żwieg inniffsu, jew ta' xi wiehed jew aktar mill-elementi essenzjali tal-hajja mizzewga;

"6. Illi għalhekk, l-imsemmi żwieg huwa null u bla effett għat-termini tal-Artikolu 19 (1) (c) u/jew (d) u/jew (f) u/jew (h) tal-Kapitulu 255 tal-Ligijiet ta' Malta;

"7. Illi għandu jirrizulta mill-provi illi l-korteggjament u l-għerusija tal-kontendenti kien tali illi minhabba l-istil ta' hajja tagħhom, it-tip ta' hbieb li kellhom u l-vizzji illi ppermettew lilhom infushom u lil xulxin, huma qatt ma kellhom opportunita' jsiru jafu l-karattri ta' xulxin sew sakemm iżzewgu ;

"8. Illi meta żzewgu, il-kontendenti wrew ruhhom għal kollox inkapaci illi jerfghu u jwettqu l-pizijiet u r-responsabilitajiet tal-hajja mizzewga. In oltre, huma ma kienux kapaci illi jiformaw u jsostnu rapport shih kemm emottivament u kif ukoll fizikament ;

"Talab li l-konvenuta tghid għaliex din il-Qorti m'għandhiex :

"1. Tiddikjara u tiddeciedi illi z-żwieg iccelebrat mill-kontendenti fl-24 ta' Frar 1974 huwa null u bla effett legali u tagħti dawk il-provedimenti kollha l-oħra illi jkunu opportuni f'dan ir-rigward;

"Bl-ispejjeż kontra l-konvenuta li hija ngunta biex tidher għas-subizzjoni;

"Rat il-lista tax-xhieda tal-attur;

"Rat ir-risposta gurantata tal-konvenuta, li permezz tagħha eccepjet : fol. 10

"1. Illi l-esponenti taqbel mal-ewwel u t-tieni paragrafi tar-rikors promotorju;

- "2. Illi l-esponenti ma topponix għat-talba tar-rikorrent għad-dikjarazzjoni tal-annulament taz-zwieg tagħhom b'dan pero ma għandha tigi addebitata l-ebda tort u/jew responsabbilita da parti tal-istess esponenti;
- "3. Illi l-kap tal-ispejjez għandu jigi unikament soffert mill-istess rikorrenti;

"Bl-ispejjez kontra r-rikorrenti millum ingunt għas-subizzjoni;

"Rat il-lista tax-xhieda tal-konvenuta;

"Rat id-dokumenti kollha esebiti u l-atti proċesswali kollha;

"Rat l-affidavits tal-partijiet;

"Rat illi l-kawza tħalliet għas-sentenza għallum;

"Ikkunsidrat:

"KONSIDERAZZJONIJIET

"Din il-Qorti għandha quddiemha talba sabiex iż-żwieġ bejn l-attur u l-konvenuta, li ġie kkontrattat fl-24 ta' Frar 1974, jigi ddikjarat null u bla effett fil-liġi *ai termini* tal-Artikoli 19(1)(c), 19(1)(d), 19(1)(f) u/jew 19(1)(h) tal-Att Dwar iż-Żwieġ¹.

"Il-Qorti tirrileva illi hawn si tratta minn żwieġ illi ġie kkontrattat fl-1974 u cioe meta l-Att dwar iż-Żwieġ kif nafuh illum, ma kienx fis-seħħ. L-Att dwar iż-Żwieġ kien oriġinarjament ġie fis-seħħ fl-1975 permezz tal-Att XXXVII tal-istess sena u ġie emendat sostanzjalment permezz tal-Att XXXIV tal-1981. Qabel l-1975, u cioe fl-1974 meta żżewġu l-partijiet f'din il-kawża, f'Malta iż-żwiġijiet rikonnoxxuti kienu biss dawk reliġjużi u l-liġi viġenti kienet dik Kanonika u cioe l-Kodiċi Pio-Benedittin.

"Illi huwa ritenut fil-ġurisprudenza tagħna illi l-validita` o meno ta' żwieġ partikolari kellu jigi eżaminat fit-termini tal-liġi viġenti fil-mument meta jkun ikkontrattat l-istess żwieġ. Dana kien l-insenjament tal-Qrati tagħna fil-kawża fl-ismijiet Louis Agius vs. Georgia Agius² u Anthony Licari vs. Caroline Licari³.

"F'Louis Agius vs. Georgia Agius, il-partijiet kienu resqu għaż-żwieġ fl-1972. L-attur talab id-dikjarazzjoni tan-nullita` taż-żwieġ tagħhom fl-1982 u sostna li l-Qorti kellha tapplika d-dispożizzjonijiet tal-Att XXXIV tal-1981. Il-Qorti ta' Prim'Istanza u cioe il-Prim'Awla tal-Qorti Ċivili, b'sentenza mogħtija fis-27 ta' Ġunju 1986, laqgħet it-talba tal-attur u ddikjarat iż-żwieġ null ai termini tal-Artikolu 19(1)(b) tal-Att XXXIV tal-1981 mingħajr ma stħarrġet liema liġi kellha tigi applikata. Il-Qorti tal-Appell eżaminat liema kienet il-liġi rilevanti għall-każ u wkoll tat l-

¹ Kapitolu 255 tal-Liġijiet ta' Malta

² Deċiża mill-Qorti tal-Appell fid-19 t'Ottubru 1988, (Ċitazzjoni Numru: 181/82);

³ Deċiża mill-Prim'Awla tal-Qorti Ċivili fit-30 t'April 1996, (Ċitazzjoni 40/1993GCD);

interpretazzjoni tagħha tal-Artikolu 24, illum l-Artikolu 36⁴, tal-Att dwar iż-Żwieġ. Il-Qorti stipulat: *“Minn dan isegwi li l-estensjoni tat-retroattività tal-artikoli imsemmija għaż-żwieġijiet li saru qabel il-15 ta’ Lulju 1975, giet mil-leġislatur limitata biss għal dawk il-każijiet fejn iż-żwieġ ma kienx validu skond il-liġi vigenti meta għe kontrattat. Jiġifieri jekk żwieġ kien validu skond il-liġi vigenti meta sar, dak kollu provdut fl-Att XXXVII tal-1975 ma jistax jolqot il-validità tiegħu, mentri jekk ma kienx hekk validu allura l-artikoli msemmija jistgħu ukoll jiġu invokati.”*

"Biex waslet għal din il-konklużjoni, il-Qorti tal-Appell saħansitra rreferiet għad-dibattitu li sar fil-Kamra tar-Rappreżentanti fit-tieni qari tal-Att, meta fis-seduta tal-21 ta’ Lulju 1975, l-Onorevoli Dr. Anton Buttigieg li ppilota l-abbozz qal hekk fir-rigward ta’ kawżi ta’ annullament ta’ żwieġijiet għa kkuntrattati: *“Pero` dak li sar huwa validu, naturalment, u ma jistax tiffassar u jekk hemm xi ħadd li qiegħed jistenna li bil-liġi tagħna se jħassar iż-żwieġ tiegħu, jiddispijaci, għandna aħbar ħażina għalih, għandna liġi iktarv stretta u iktar serja”*. F’dak il-każ, irrizulta mingħajr dubju li iż-żwieġ tal-kontendenti, żewġ Maltin, ċelebrat f’Malta skond ir-rit Kattoliku, fiż-żmien li għe kontrattat kien regolat bid-dritt Kanoniku. L-istess żwieġ kien għa għe attakkat fit-Tribunal Ekklesjastiku, fejn instab illi kien żwieġ validu. Illi għalhekk il-Qorti tal-Appell ma setgħetx tapplika id-dispożizzjonijiet tal-Att XXXVII tal-1975 għall-imsemmi żwieġ li kien validu skond il-liġi vigenti.

"F’Anthony Licari vs. Caroline Licari⁵, il-Qorti aċċettat l-argument tal-konvenuta li sostniet li jekk iż-żwieġ kien validu skond il-liġi vigenti fiż-żmien meta kien ċelebrat ma jistax isir invalidu jekk il-liġi tinbidel wara. Dikjarazzjoni ta’ nullità` tfisser li iż-żwieġ meta sar, kien null; għalhekk huwa loġiku li nħarsu lejn il-liġi kif kienet meta kien ċelebrat iż-żwieġ. Jekk il-liġi kien validu meta sar, iversti drittijiet u obbligazzjonijiet fil-partijiet; dawn id-drittijiet għa akkwistati ma jistgħux jintlaqtu minn liġi li ssir, sakemm din ma tgħidx espressament li għandha effett retroattiv. Il-Qorti ma laqgħetx l-argomenti tal-attur li bl-applikazzjoni tal-Artikolu 24(1) il-liġi riedet li tkun retroattiva, għaliex is-sub-inciż (2) tal-istess artikolu kien ċar u fatali għall-argomenti tal-attur. Il-Qorti žiedet li l-argument tal-attur ifisser li l-validità` taż-żwieġ ikun jiddependi minn meta nfeġħet il-kawża u mhux jekk kienx jiswa skont il-liġi meta għe ċelebrat. *“Din l-interpretazzjoni tmur kontra l-prinċipju tad-drittijiet akkwiziti u toħloq element ta’ instabilità` u incertezza.*

⁴ Għalkemm fl-1996 għe emendat l-Artikolu 36, fis-sustanza ma nbidel xejn u dan għadu sallum jaqra hekk:

“36. (1) *Flief kif hawnhekk iżjed ‘il quddiem provdut, id-dispożizzjonijiet ta’ l-artikoli 18, 19, 19A, 20 u 35 għandhom japplikaw għaż-żwieġijiet kollha li jkunu saru sew qabel sew wara l-bidu fis-seħħ ta’ dan l-Att, magħdud ukoll żwieġ li dwaru jkunu nbdew il-proċedimenti qabel dak il-bidu fis-seħħ.*

(2) *Ebda ħaġa f’dan l-Att ma għandha -*

(a) *tolqot il-validità ta’ żwieġ li kien validu meta sar;”*

⁵ Għa ċċitata

Min daħal fi żwieġ li kien validu meta sar akkwista drittijiet u ma jistgħux jitħassru dawn id-drittijiet b'dak li jsir wara; ma jistgħux jibqgħu soġġetti għall-incertezza ta' x'jista' jgħri 'l quddiem." Għalhekk il-Qorti affermat illi l-emendi tal-1981 ma kienux japplikaw għaž-żwieġ quddiemha.

"FI-1999, il-Qorti jidher illi almenu f'kawża waħda, aċċettat l-argument illi d-dispożizzjonijiet tal-liġi kif inhuma llum japplikaw għaž-żwieġijiet kollha inkluż dawk illi ġew ikkontrattati qabel ma ġie fis-seħħ l-Att dwar iż-Żwieġ.

"Fil-każ in eżami, bejn il-konjuġi Micallef, il-Qorti għandha quddiemha kunsens li ngħata fl-1974 u cioe qabel id-dħul fis-seħħ tal-Att rilevanti. Illi l-Qorti hija tal-fehma li l-insenjament tal-ġurisprudenza li l-validita` o meno taž-żwieġ għandha tkun deciza skond il-liġi vigenti fil-mument tal-għoti tal-kunsens hija korretta u timmerita li tkun segwita.

"Illi fil-każ in eżami, l-attur jitlob li ž-żwieġ tiegħu jġi nvestigat ai termini tal-Att XXXIV tal-1981, u jinvoka l- Artikoli 19(1)(c), 19(1)(d), 19(1)(f) u/jew 19(1)(h) tal-imsemmi Att. Illi tenut kont li l-Att ma kienx fis-seħħ meta l-kontendenti taw il-kunsens tagħhom, allura ċertament l-Att m'huwiex il-liġi rilevanti għaž-żwieġ bejn il-partijiet. F'dan il-każ, bħal fil-każijiet iċċitati ta' Agius u ta' Licari, jirriżulta mingħajr dubju li ž-żwieġ tal-kontendenti, żewġ Maltin, kien iċċelebrat f'Malta skond ir-rit Kattoliku, u li fiż-żmien li ġie kontrattat kien regolat bid-dritt Kanoniku. Isegwi għalhekk illi t-talba kif dedotta, u cioe n-nullita` taž-żwieġ ai termini ta' Att li ma kienx biss fis-seħħ meta żżewġu l-partijiet, ma tistax tiġi akkolta. Illi se mai, il-validita` o meno tal-imsemmi żwieġ, għandha tkun mistħarrġa skond il-liġi kanonika vigenti fl-1974.

"DECIDE

"Illi għalhekk, għal dawn il-motivi, din il-Qorti qiegħda taqta' u tiddeciedi din il-kawża billi **tiċħad** it-talba attriċi, bl-ispejjeż kontra l-attur".

Rikors tal-appell tal-attur Carmel Micallef (15.05.2017):

3. L-attur Carmel Micallef ħassu aggravat bis-sentenza tal-ewwel qorti u għalhekk interpona dan l-appell minnha.
4. **L-aggravju** tiegħu bażikament jikkonsisti fil-fatt li l-ewwel qorti

kkonkludiet li t-talba tiegħu kif dedotta (cioe` biex jiġi dikjarat li ż-żwieġ li seħħ fl-24 ta' Frar **1974** bejnu u bejn il-konvenuta huwa null ai termini tal-Artikoli 19(1)(ċ),(d),(f),u/jew (h) tal-Att Dwar iż-Żwieġ (Kap 255) ma setgħetx tiġi akkolta peress li l-Att Dwar iż-Żwieġ ma kienx fis-seħħ meta żżewġu l-partijiet⁶.

5. Fir-rigward tal-kawża fl-ismijiet "Anthony Licari vs Caroline Licari" jaċċenna għall-fatt li l-ewwel qorti ikkwotat biss mis-sentenza tal-Prim' Awla (30.04.1996) fejn ġie deċiż li l-emendi tal-1981 fir-rigward tal-Kap 255 ma japplikawx retroattivament għal żwiġijiet li seħħew bejn l-1975 u l-1981⁷ u skartat is-sentenza tal-Qorti tal-Appell Superjuri (31.05.2002) fejn ġie deċiż li l-emendi tal-1981 fir-rigward tal-Kap 255 invece għandhom japplikaw retroattivament anke għal żwiġijiet ċelebrati bejn l-1975 u l-1981. Iżid jgħid li fl-umli fehma tiegħu dan l-istess raġjonament għandu japplika ukoll fir-rigward ta' żwiġijiet li seħħew qabel id-dħul fis-seħħ tal-Kap 255, b'hal fil-każ odjern.

Risposta tal-appell tal-konvenuta: (31.08.2018)

6. Il-konvenuta appellata wiegħbet biex tgħid li ma topponix għat-talba tal-attur appellant purche` ma tiġi addebitata l-ebda responsabbiltà` lilha u l-kap tal-ispejjeż taż-żewġ istanzi jiġi unikament soffert minnu.

⁶ L-Att Dwar iż-Żwieġ ġie fis-seħħ permezz tal-Att XXVII tal-1975

⁷ Il-każ kien jirrigwarda żwieġ li seħħ fl-1977

Kunsiderazzjonijiet legali:

7. Kif fuq spjegat, dan l-appell jirrigwarda l-kwistjoni dwar jekk l-Att Dwar iż-Żwieg (Kap 255) għandux japplika retroattivament għal żwiegijiet li seħnew qabel ma' gie fis-seħħ permezz tal-Att XXXVII tal-1975.

A: Liġi:

8. L-Artikolu 36 tal-Kap 255 jipprovdi hekk:

"1. Hlief kif hawnhekk iżjed 'il quddiem provdut, id-disposizzjonijiet tal-artikoli 18, 19, 19A, 20 u 35 għandhom japplikaw għaż-żwiegijiet kollha li jkunu saru sew qabel sew wara l-bidu fis-seħħ ta' dan l-Att, magħdud ukoll żwieg li dwaru jkunu nbdew il-proċedimenti qabel dak il-bidu fis-seħħ.

"2. Ebda ħaġa f'dan l-Att ma għandha –

(a) tolqot il-validità ta' żwieg li kien validu meta sar; jew

(b) tolqot it-tkomplija fis-seħħ ta' sentenza li jkollha effett f'Malta li tkun res judicata fil-15 jew qabel il-15 ta' Lulju, 1975.

"3. Meta tkun meħtieġa l-firma ta' xi persuna li ma tafx jew ma tkunx tista' tikteb, il-ħtiġijiet ta' dan l-Att ikunu sodisfatti jekk minflok il-firma tagħha jitqiegħed sinjal b'salib ta' dik il-persuna awtentikat kif provdut fl-artikolu 634(1) tal-Kodiċi ta' Organizzazzjoni u Proċedura Ċivili jew mir-Regjistratur.

B: Ġurisprudenza relattiva għall-kwistjoni odjerna:

- Antonia Micallef vs Carmelo Micallef
(P.Awla, 26.11.2002, FDP)

9. Din il-kawża kienet tirrigwarda żwieġ li ġie ċelebrat fl-1962. Il-Qorti irriteriet illi huwa paċifiku li żwigġijiet li ġew ċelebrati qabel id-dħul fis-seħħ l-Att tal-1975 ġew ukoll inklużi fl-Att, iżda il-validita` o meno tagħhom kellha tiġi eżaminata fid-dawl tal-liġi vigenti meta kienu ċelebrati (cioe` l-Liġi Kanonika), u huwa biss fil-każ li jirriżulta li ż-żwieġ ma kienx validu taħt tali liġi li huma applikabbli d-dispożizzjonijiet tal-Kap 255:

“Illi jrid jiġi mill-ewwel rilevati illi dan iż-żwieġ sehh fl-1962 waqt illi l-Att taz-Zwieġ (Kapitolu 255) gie imdahhal fl-1975; illi mill-eżami tad-dispożizzjonijiet tal-liġi rilevanti u dawn kif imsahha bl-iskorta ta' guriprudenza imsemmija fir-relazzjoni, huwa paċifiku li in kwantu ikkonsidrat iż-żwigġijiet li kienu gew celebrati qabel id-dahla fis-sehh ta' l-imsemmija liġi, ghalkemm dawn gew ukoll inkluzi, pero`, il-validita` o meno ta' dawk iż-żwigġijiet kellha tiġi eżaminata fid-dawl tal-liġi li kienet vigenti meta kienu celebrati u cioe` il-Liġi Kanonika. Illi dan ifisser li għal żwigġijiet iccelebrati qabel l-1975 il-Qorti tagħna għandhom jeżaminaw jekk dak iż-żwieġ kienx validu skond il-liġi li kienet tapplika dak iż-żmien, u l-Att ta' l-1975 ikun applikabbli biss jekk l-imsemmi żwieġ ma kienx validu skond dik il-liġi allura vigenti; għalhekk il-validita` o meno taz-żwieġ bejn il-kontendenti għandha tiġi analizzata fid-dawl tad-dritt kanoniku u ta' l-interpretazzjoni li ingħatat dwaru; biss jekk tali analizi twassal li z-żwieġ kien null taht dawk id-dispożizzjonijiet, illi tista' ssir referenza għall-Artikoli l-oħra tal-Kap. 255”.

10. Wara li l-qorti għamlet eżami tal-provi rriżultat li l-kunsens kien simulat. Qieset li s-simulazzjoni hija kontemplata fil-liġi kanonika (l-liġi applikabbli għaž-żwieġ bejn il-kontendenti) u ddikjarat null iż-żwieġ bejn il-kontendenti a tenur tal-Att Dwar iż-Żwieġ (Kap 255).

11. Din il-kawża kienet tirrigwarda żwieġ li gie ċċelebrat fl-1973. Il-Qorti spjegat li għalkemm l-Att XXXVII tal-1975 bdiet tirregola ż-żwieġijiet ċivili madanakollu ma tolqotx dawk iż-żwieġijiet li kienu validi taħt il-liġi viġenti meta ġew iċċelebrati.

"Illi l-artikolu 36(2), li qabel kien l-artikolu 24 ta' l-Att ta' l-1975 jghid testwalment:-

'Ebda haga f'dan l-Att ma ghandha tolqot il-validita' ta' żwieġ li kien validu meta sar.'

"Illi madanakollu, fid-dawl ta' din id-dispozizzjoni tal-liġi l-Qorti ma tistax hliet applika għal kaz in dizamina dik il-liġi li kienet tirregola z-żwieġijiet meta gie celebrat iz-żwieġ ta' bejn il-kontendenti. Illi qabel ma giet promulgata l-Liġi Dwar iz-Zwieġ, Kapitolu 255 tal-Liġijiet ta' Malta, ma kien hawn l-ebda regolament dwar l-istituzzjoni taz-żwieġ taħt il-liġi ċivili. Din is-sistema kienet tirregola biss l-effetti taz-żwieġ (Kodici Ċivili), pero' ma kienx hemm regoli tad-dritt ċivili li jirregolaw il-kostituzzjoni valida taz-żwieġ u dwar id-dikjarazzjoni ta' nullita` taz-żwieġijiet. Illi in mankanza ta' din il-liġi d-drawwa evolviet li z-żwieġ kellu jigi celebrat in linea mar-riti preskritti mir-religjon tal-partijiet.

"Illi l-provvediment transitorju ta' l-Att XXXVII ta' l-1975, kien gie ppromulgat, għalhekk, sabiex jaqta` linja bejn l-applikazzjoni tal-liġi religjuza personali tal-partijiet u l-liġi l-gdida ppromulgata mill-Parlament. Iz-Zwieġijiet għalhekk li gew iccelebrati qabel l-1975 kellhom jigu regolati bil-liġi in vigore dak il-hin, li fil-maggoranza tal-kazijiet kienet il-liġi kanonika. Dan jixhduh id-diskussjonijiet fuq din iddispozizzjoni tal-liġi mid-dibattiti tal-Kamra tar-Rapprezentanti. Madanakollu l-Qrati taghna matul il-medda taz-zmien taw l-interpretazzjoni taghhom għal din id-dispozizzjoni transitorja u l-applikabbilita` taghha fil-kawzi fejn qieghed jintalab l-annullament ta' żwieġ li gie iccelebrat qabel l-1975.

"Illi sentenza li dahlet fil-fond fuq dan l-argument hija bla dubju s-sentenza moghtija mill-Onorabbli Qorti ta' l-Appell fid-19 ta' Ottubru 1988 fl-ismijiet "Louis Agius vs Giorgia Agius xebba Gauci", fejn il-Qorti studjat l-applikabbilita ta' l-Att dwar iz-Zwieġ ta' l-1975, kif emendata, għal żwieġijiet li gew iccelebrati qabel l-1975 fejn inghad li:-

' ... L-estensjoni tar-retroattivita` ta' l-artikoli imsemmija għaz-żwieġijiet li saru qabel il-15 ta' Lulju 1975 giet mil-legislatur limitata biss għal dawk il-kazijiet fejn iz-żwieġ ma kienx validu

skond il-ligi vigenti meta gie kontrattat."

"Jigifieri jekk zwieg kien validu skond il-ligi vigenti meta sar dak kollu provdut fl-Att XXXVII ta' l-1975 ma jistax jolqot il-validita' tieghu, mentri jekk ma kienx hekk validu allura l-artikoli msemmija jistghu wkoll jigu invokati. Kemm dan hu hekk jirrizulta wkoll mid-debate fuq is-Second Reading li sar fil-Kamra tar-Rapprezentanti fis-seduta tal-21 ta' Lulju 1975 meta l-Onorevoli Dr. Anton Buttigieg li ppilota l-Abbozz fir-rigward ta' kawzi ta' annullament ta' zwigijiet gia kontrattati qal hekk:

'Pero` dak li sar huwa validu, naturalment, u ma jistax jithassar u jekk hemm xi hadd li qieghed jistenna illi bil-ligi taghna ser ihassar iz-zwieg tieghu, jiddispjacini, ghandna ahbar hazina ghalih, ghandna ligi iktar stretta u iktar serja.'

"Illi dan necessarjament iwassal ghall-konkluzjoni li f'kazijiet ta' zwigijiet kontrattati qabel id-data msemmija, l-Qrati ghandhom fl-ewwel lok jezaminaw jekk dak iz-zwieg kienx validu skond il-ligi li kienet tapplika ghalih fiz-zmien meta sar, ghax jekk kien validu allura dak kollu li hemm fl-Att imsemmi ta' l-1975 ma jistax jolqot dik il-validita`. Huwa biss jekk dak iz-zwieg ma kienx hekk validu, li l-Att jista` jigi invokat pero' mhux altrimenti." (ara ukoll "Samuela Lea Pavia vs John Pavia" - PA 20 ta' Meju 1996).

"Illi f'dan il-kaz jirrizulta illi l-kontendenti izzewgu permezz tar-rit kattoliku u ghalhekk il-ligi li kienet tirregola z-zwieg taghhom kienet id-Dritt Kanoniku. Ghalhekk hawnhekk wiehed bilfors irid japplika dak dispost fil-Kodici ta' Dritt Kanoniku promulgat mill-organi kompetenti tal-Knisja Kattolika ghaz-zwigijiet biex jigi investigat qabel xejn jekk iz-zwieg li gie iccelebrat bejn il-kontendenti kienx zwieg validu. Illi f'dan ir-rigward ukoll madanakollu, ghandu jigi rilevat illi id-dispozizzjonijiet tal-Kodici ta' Dritt Kanoniku li jirregolaw iz-zwieg, applikabbli fiz-zmien illi gie ccelebrat iz-zwieg mertu ta' din il-kawza kien ukoll differenti minn dak applikabbli lllum, stante illi l-Kodici ta' Dritt Kanoniku gie wkoll emendat fl-1983 meta fost affarijiet ohra l-Knisja Kattolika tat definizzjoni taz-zwieg kattoliku u il-kunsens matrimonjali u, introduciet capita nullitatis ta' zwieg godda. Illi ghalhekk il-ligi applikabbli qabel l-1975 fir-rigward tad-dritt kanoniku kien l-hekk imsejjah Kodici Pio Benedittin ta' l-1917.

"IL-KODICI PIO BENEDETTINO ta' l-1917.

"Il-kanoni 1081(2) tal-Kodici Benedittin jghid is-segwent i dwar il-kunsens matrimonjali:

"Consensus matrimonialis est actus voluntatis quo utraque pars tradit et acceptat ius in corpus, perpetuum et exclusivum in ordine ad actus per se aptos ad proles generationem."

(Marriage consent is the act of the will by which both parties gives and receives the right over their bodies, perpetual and

exclusive, ordained towards acts which in themselves are apt/suitable for the procreation of offspring).

"Il-Kodici ta' l-1917 ghalkemm ma jaghtix definizzjoni essenzjali taz-zwieg, jaghzel li jiddeskrivi l-essenza taz-zwieg meta jiddeskrivi l-att tal-kunsens ghaz-zwieg. Il-kunsens bhala att uman li ghandu effetti guridici jrid ikollu certi karatteristici. Nistghu nghidu li l-gurisprudenza kollha dwar il-validita` u l-invalidita` taz-zwieg hija bbazata fuq il-principju ta' jekk hemmx kunsens li jghodd jew le.

"Illi l-Kodici Benedettin ghalhekk fid-deskrizzjoni li jaghti tal-kunsens matrimonjali jesigi illi biex il-kunsens ta' zewg partijiet fiz-zwieg ikun validu jehtieg li dan ikun rizultat ta' att liberu u volontarju li permezz tieghu l-koppja reciprokament jaghtu u jikkoncedu il-lus in corpus, esklussiva u perpetwa, liema dritt ghandu jkun intenzjonat ghall-prokreazzjoni ta' l-ulied. Antonio Abate fil-ktieb tieghu: "Il matrimonio nell' attuale legislazione canonica" jghid:

"Dunque, la causa efficiente, la fonte prossima di ogni matrimonio particolare e' il consenso delle parti. ... Come atto di volonta, il consenso matrimoniale presuppone un atto dell'intelletto che gli presenti l'oggetto su cui deve portarsi, poiche' nulla si puo' volere senza previa conoscenza. Percio' e' necessario, prima di tutto, che sia un atto umano, che cioe` scaturisca da una cosciente e libera scelta di ambedue le parti. E' insieme un atto di volonta` personale che deve intercorrere direttamente fra le persone che si legano l'una all'altra senza possa essere supplito da alcuna autorita` umana. E' inoltre un atto di volonta` irrevocabile impossibile ad essere privato della sua efficacia una volta sia stato posto con tutti i requisiti inerenti alla sua natura."

"Il-Kodici Benedettin jitratta l-kunsens matrimonjali u d-difetti fil-kunsens fil-kanoni 1081 sa l-1093:-

"Kanoni 1082 jitratta dwar il-vizzju tal-kunsens minhabba injoranza dwar x'inhu z-zwieg u l-elementi essenzjali tal-hajja mizzewga.

"Kanoni 1083 jittellem dwar l-izball dwar il-persuna li jwassal ghan-nullita` taz-zwieg.

"Kanoni 1084 jghid illi zball rigward il-kuncett ta' l-unita` taz-zwieg, l-indissolubbilita` tieghu jew inkella dwar iz-zwieg bhala sacrament ma hux vizzju tal-kunsens.

"Kanoni 1085 ukoll jghid illi l-kunsens matrimonjali ma jigix eskluz jekk ikun hemm twemmin fil-partijiet illi z-zwieg huwa wiehed null.

"Kanoni 1086 imbaghad jitratta dwar is-simulazzjoni tal-kunsens matrimonjali.

"Kanoni 1087 jitratta dwar il-vizzju tal-kunsens meta l-istess kunsens ikun gie mehud b'vjolenza jew biza`.

"Kanoni 1088 jirrikjedi l-prezenza tal-koppja ghac-celebrazzjoni taz-zwieg, personalment jew permezz ta' prokura u li l-istess iridu jesprimu bil-kliem il-kunsens taghhom ghaz-zwieg.

"Kanoni 1089 jiddisponi dwar iz-zwieg "per procura".

"Kanoni 1090 jitkellem dwar iz-zwieg li jsir permezz ta' nterpretu.

"Kanoni 1091 l-obbligi tac-celebrant meta iz-zwieg isir per prokura jew permezz ta' nterpretu.

"Kanoni 1092 jitratta dwar kunsens matrimonjali li huwa marbut ma' xi kundizzjoni li tirreferi ghall-futur.

"Kanoni 1093 jitkellem dwar zwieg li jigi ccelebrat meta jkun hemm l-ezistenza ta' xi mpediment validu.

"Illi ghandu jinghad illi ma' dawn il-capita nullitatis indikati fil-Kodici Benedittin, il-gurisprudenza rotali zieded ukoll bhala difett tal-kunsens matrimonjali l-principju tan-nuqqas ta' diskrezzjoni ta' gudizzju li diga` kienet bdiet tigi applikata qabel l-introduzzjoni tal-Kodici Kanoniku ta' l-1983. F'decizjoni tar-Rota tad-19 ta' Dicembru 1961, De Jore kien issottolinea li

'it is necessary that the contracting party be possessed of that discretion of mind and freedom of will that is generally required for entering into any contract and especially into this perpetual and indissoluble contract, through which a state of life is accepted which has grave obligations."

"Din il-caput nullitatis giet ikkodifikata permezz tal-Kodici Kanoniku ta' l-1983. (ara sentenza "Samuela Lea Pavia vs John Pavia"- PA 20 ta' Mejju 1996).

"Illi jidher mill-kawzali tac-citazzjoni u anke mit-talba illi l-attur qiegħed jibbaza l-kawza tieghu fuq id-difetti tal-kunsens ravvizati fil-paragrafi (c) u (d) tas-subartikolu (1) ta' l-artikolu 19 tal-Kap 255. Ghandu jinghad qabel xejn illi l-ebda wahda minn dawn id-dispozizzjonijiet tal-ligi ma kienu jezistu fil-Kodici Benedittin izda kif inghad iktar 'il fuq il-gurisprudenza dejjem applikat bhala difett tal-kunsens matrimonjali l-principju tan-nuqqas ta' diskrezzjoni ta' gudizzju. Illi għalhekk il-Qorti sejra tghaddi biex tezamina din il-caput nullitatis fid-dawl tal-provi prodotti.

12. Kif wieħed jista' jara l-ewwel Qorti osservat li l-Kodici Benedittin tal-1917 ma jikkontemplax il-capita nullitatis kontemplati taħt l-Artikolu 19(1)(ċ) u (d) li fuqhom kienet ippernjata l-kawża, però rrikonoxxiet li l-caput nullitatis tad-difett ta' diskrezzjoni tal-

ġudizzju fuq il-ħajja matrimonjali (kontemplat fl-Artikolu 19(1)(d) tal-Kap 255) kien jiġi applikat fil-ġurisprudenza kanonika qabel ma ġie inkorporat fil-Kodiċi Benedittin fl-emendi tal-1983 u allura għaddiet biex tqis jekk dan jirriżultax mill-provi prodotti. Irriżultatliha pero` li ma giex sodisfaċentement ippruvat illi xi wahda mill-partijiet kienet affetta minn difett ta' diskrezzjoni tal-ġudizzju fuq il-ħajja matrimonjali u għalhekk ikkonkludiet li t-talba attrici fid-dawl ta' dan il-*caput nullitatis* ma setgħetx tintlaqa'. Irriżultatliha invece mill-provi prodotti, li kien hemm simulazzjoni tal-kunsens matrimonjali abbażi tal-Kanoni 1086. Spjegat li għalkemm l-attur ma bbażax it-talba tiegħu fuq tali vizzju tal-kunsens hija xorta kellha tgħaddi biex teżamina dan il-*caput nullitatis* peress li kif fuq spjegat minnha stess, skont dak dispot fl-Att Dwar iż-Żwieġ tal-1975, il-Qorti trid tara jekk iż-żwieġ kienx wieħed validu fiż-żmien meta ġie ċelebrat skont il-liġi kanonika vigenti. Għalhekk laqgħet it-talba u ddikjarat iż-żwieġ bħala null a tenur tal-Artikolu 19(1)(f) tal-Kap 255⁸ (cioe` l-artikolu korrispondenti).

• **Carmen Elizabeth Lama vs Eugenio Lama**
(Q.Appell Superjuri, 02.10.2007)

13. Din il-kawża kienet tirrigwarda żwieġ li ġie ċelebrat fl-**1972**. Din il-Qorti tal-Appell Superjuri irriteniet illi b' applikazzjoni tal-Artikolu

⁸ **Art. 19(1)(f)**: Jekk il-kunsens ta' xi wahda mill-partijiet ikun inkiseb bl-esklużjoni pożittiva taż-żwieġ innifsu, jew ta' xi wieħed jew aktar mill-elementi essenzjali tal-ħajja miżżewġa jew tad-dritt għall-att taż-żwieġ

36 tal-Kap 255 dak li kellha teżamina kien jekk iż-żwieġ in kwistjoni kienx validu skont il-liġi taż-żmien meta ġie ċelebrat u huwa biss jekk jirriżultalha li ma kienx validu skont tali liġi (il-Kodiċi Benedittin) li jista' jiġi dikjarat null a tenur tal-Kap 255, jekk hemm raġuni għal tali nullita` iprospettata fl-istess Kap 255. Fi kliem ieħor, qorti tista' teżamina n-nullita` ta' żwieġ li seħħ qabel fl-1975 fid-dawl ta' wieħed jew aktar mill-capita nullitatis li jissemmew fl-Artikolu 19(1) purke l-caput nullitatis in kwistjoni kien applikabbli għaż-żwieġ meta` sar u sa fejn kien applikabbli a tenur tal-liġi vigenti ta' dak iż-żmien.

“6. Din il-Qorti, ezaminati l-atti kollha, ma tara assolutament xejn x'ticcensura fis-sentenza appellata. Il-posizzjoni legali għal dak li jirrigwarda żwigijiet kontrattati qabel il-bidu fis-sehh ta' l-Att XXXVII ta' l-1975 giet spjegata minn din il-Qorti, diversament komposta, fis-sentenza tad-19 ta' Ottubru 1988 fl-ismijiet Louis Agius v Georgia Agius xebba Gauci. F'dik is-sentenza kien gie spjegat li l-kompitu tal-Qorti f'kazijiet simili kien li jiġi ezaminat jekk iz-zwieġ de quo kienx validu skond il-ligi vigenti li kienet tapplika għalih meta sar. Fi kliem ieħor, b'applikazzjoni ta' l-Artikolu 36 (gja` 24) tal-Kap. 255 dak li l-Qorti kellha tagħmel kien li teżamina jekk iz-zwieġ in kwistjoni kienx validu skond il-ligi li kienet tapplika għalih fiz-zmien meta sar; u jekk jirriżultalha li dak iz-zwieġ kien validu, allura dak kollu li hemm fil-Kap. 255 ma jstax jolqot dik il-validita`. Jekk, pero`, ma kienx validu allura z-zwieġ jista' jiġi dikjarat null jekk hemm xi raġuni għal tali nullita` prospettata fl-Att dwar iz-Zwieġ. Kif gie osservat mill-Prim Awla tal-Qorti Civili fis-sentenza tal-4 ta' Ottubru 1995 fl-ismijiet Evelyn Agius v. John Borg, il-konsegwenza ta' dan u mill-punto di vista prattiku, hi li kemm il-Qorti ta' prim istanza kif ukoll din il-Qorti ta' Appell tista' teżamina żwieġ bhal dak odjern fid-dawl ta' xi wieħed jew aktar mill-capita nullitatis imsemmija fl-Artikolu 19(1) tal-Kap. 255, purche` li l-caput nullitatis in kwistjoni kien applikabbli sostanzjalment għaż-zwieġ meta sar u sa fejn kien applikabbli tenur kont tal-ligi vigenti meta sar. In fatti f'din is-sentenza Agius v. Borg il-Prim Awla kienet applikat il-kanone 1083(2) tal-Kodiċi Pio-Benedittin dwar l-error circa qualitatem personae u accennat ukoll għall-kanone 1092 ta' dak il-Kodiċi b'referenza għall-kunsens marbut ma' kondizzjoni de futuro (fejn

id-disposizzjoni ta' dak il-Kodiċi kienet aktar ristretta fil-portata tagħha minn dak li hemm fil-paragrafu (g) ta' l-Artikolu 19(1) tal-Kap. 255). ”

14. Il-Qorti tal-Appell ikkonfermat id-deċiżjoni tal-ewwel qorti (li wara li qieset li ma kienx jirriżulta li ż-żwieġ kien invalidu fit-termini tar-reġim eżistenti dak iż-żmien li gie kkontrattat, u wara li irriteniet li allura fit-termini tal-Artikolu 36(2) tal-Kap 255 kien jonqos il-presuppost għall-applikazzjoni retroattiva tad-dispożizzjonijiet indikati fl-Artikolu 36(1), ċaħdet it-talba attriċi.) Jiġi nnutat li l-ewwel qorti, a differenza minn dak li għamlet il-Prim' Awla tal-Qorti Ċivili fil-kawża Atkins vs Atkins suċitata, in vista tal-fatt li l-attriċi naqset li tirreferi għall-kanoni li fuqhom setgħet tistrieñ it-teżi tagħha tal-invalidita` taż-żwieġ, ma dehrilhiex li kien komputu tagħha li teżamina l-capita nullitatis kollha kontemplati fil-Kodiċi Benedittin sabiex tara jekk il-każ jinkwadra taħt xi wieħed minnhom, iżda illimitat ruħha biex tikkunsidra dawk biss li jaqgħu ukoll taħt l-Artikolu 19(1) tal-Kap 255: u cioe` il-Kanoni 1086 (simulazzjoni), il-Kanoni 1087 (vjolenza/biża') u l-Kanoni 1092 (kundizzjoni futura). Ikkunsidrat ukoll il-vizzju tad-*discretio iudicii*, li għalkemm fiż-żmien taż-żwieġ ma kienx għadu kodifikat fil-Kodiċi Benedittin, kien diġa` introdott bħala prinċipju ġurisprudenzjali fid-deċiżjonijiet tar-Rota.

• **ABC, ġia` D vs ED**
(Qorti Ċivili – Sezzjoni tal-Familja, 01.11.2017, NC)

15. Din il-kawża kienet tirrigwarda żwieġ li ġie ċelebrat fl-1974. Il-Qorti osservat li skont il-Kodiċi Benedittin il-kawżali indikati fiċ-ċitazzjoni li abbażi tagħhom kienet qed tintalab dikjarazzjoni tan-nullita` taż-żwieġ a tenur tal-Att Dwar iż-Żwieġ (Kap 255), jirreferu għall-kanoni 1087 (vjolenza/ biża'), 1082 (injanza dwar x'inhu ż-żwieġ u l-elementi essenzjali tiegħu) 1086 (simulazzjoni). Qieset ukoll li għalkemm il-*caput nullitatis tad-discretio iudicii* f'dak iż-żmien kien għadu mhux kodifikat fil-Kodiċi Benedittin kien jiġi kkunsidrat fil-ġurisprudenza Rotali. Tali *capita nullitatis* ma rriżultawliex pruvati u għalhekk ċaħdet it-talba attriċi.

• Joseph Bartolo vs Maria Dolores Bartolo
(Qorti tal-Appell – 14.07.2008)

16. Din il-kawża kienet tirrigwarda żwieġ li ġie ċelebrat fl-1972. L-ewwel qorti kienet ikkonkludiet li meta ġie ċelebrat ma kien hemm l-ebda *caput nullitatis* li seta' rrendih null fil-ligi vigenti dak iż-żmien. L-attur appella u sostna li l-ewwel qorti fl-eżami tal-validita` o meno taż-żwieġ kellha tikkunsidra d-dispożizzjonijiet tal-Kap 255 u mhux tal-Kodiċi Benedittin tal-1917. Iżda l-Qorti tal-Appell ikkonfermat dak li rriteniet l-ewwel qorti u cioe` li:

“Fil-kaz in disamina sabiex l-attur jirnexxi fl-azzjoni tiegħu huwa ghandu l-obbligu mhux biss illi jipprova sodisfacentement l-esistenza tal-fatti li fuqhom huma bazati l-capita nullitatis fuq indikati, jew wiehed minnhom; izda fl-ewwel lok ghandha tipprova [recte: ghandu jipprova] li z-zwieġ tagħha [recte: tiegħu] ma' kienx validu taht il-ligi vigenti fiz-zmien li kien kkuntrattat u cioe` taht il-Ligi Kanonika in materja kif espressa fil-Kodici

PioBenedittin tas-sena 1917. U huwa fil-kaz biss li l-attur jirnexxi f'din il-prova, li l-Qorti hija legalment permessa li tghaddi għall-ezami tal-paragrafi fuq citati ta' l-artikolu 19[1].”

Id-deċiżjoni tal-ewwel qorti

17. In vista tal-insenjament ġuridiku suespost, jirriżulta li kienet wisq żbrigattiva u skorretta l-ewwel qorti fil-kawża odjerna meta ċaħdet it-talba tal-attur (li jigi dikjarat li ż-żwieġ huwa null a tenur tal-Att Dwar iż-Żwieġ) abbażi tal-fatt li fiż-żmien li ġie kkontrattat iż-żwieġ kienet vigenti l-Liġi Kanonika u kien għadu ma ġiex fis-seħħ l-Att Dwar iż-Żwieġ. Għalkemm iddikjarat:

“Illi se mai il-validita` o meno tal-imsemmi żwieġ għandha tkun mistgħarrġa skont il-liġi kanonika vigenti fl-1974”,

hija imbagħad waqfet hemm. Kien fil-fatt il-kompitu tagħha stess li tagħmel tali eżerċiżżju, u imbagħad (i) f' każ li irriżultalha li ż-żwieġ kien validu skont il-Kodiċi Benedittin kellha tieqaf hemm u tiċħad it-talba tal-attur u (ii) f' każ li rriżultalha li kien invalidu a tenur ta' xi wieħed jew iktar mill-*capita nullitatis* kontemplati fil-Kodiċi Benedittin (inkluż id-*discretio iudicii* li kien żdied fil-ġurisprudenza rotali),kellha tiddikjara ż-żwieġ null abbażi tal-*caput* jew *capita nullitatis* korrispondenti fil-Kap 255.

18. Din il-qorti għalhekk ser ikollha tagħmel l-eżerċiżżju li naqset li ma tagħmel l-ewwel qorti u cioe` li teżamina l-provi u biex tara jekk iż-żwieġ li ġie ċċelebrat bejn il-partijiet fl-1974 kienx validu jew le a

tenur tal-Liġi Kanonika viġenti.

Provi:

(a) Affidavit tal-attur:

19. L-attur xehed illi huwa żżewweġ lill-konvenuta wara madwar 10 xhur għerusija, meta hu kellu 22 sena u hi kellha 19. Spjega li meta beda joħroġ mal-konvenuta kien għadu kemm ġie Malta wara sentejn jgħix l-Ingilterra u bħala konsegwenza kien iħossu “skomdu” Malta, kemm minħabba l-pagi baxxi u kif ukoll minħabba l-istil ta’ ħajja differenti minn tal-Ingilterra, u anke minħabba l-fatt li f’Malta kien jgħix mal-ġenituri u mhux għal rasu bħal ma kien l-Ingilterra. Qal li lill-konvenuta kien għamilhlielha ċara sa mill-bidu li ma riedx jibqa’ Malta u li kellu “*seba’ mitt sena*” biex jerġa’ jitlaq minn Malta. Qal li l-konvenuta kienet qaltlu li hija minn dejjem xtaqet li ssib lil xi ħadd, tiżżewġu u tmur tgħix barra minn Malta miegħu. Ġara li l-konvenuta kellha żija li tgħix il-Kanada u din offriet li tirranġalhom biex imorru jgħixu hemm wara li jizzewwġu. Xehed illi fil-fatt iffissaw id-data tat-tieġ “*wara xi xahar biss*” tal-għerusija.

20. Spjega li fiż-żmien tal-għerusija hu u l-konvenuta ftit li xejn kienu joħorġu flimkien bħala koppja u kienu moħħhom biss biex jagħmlu l-preparamenti taż-żwieġ u l-arranġamenti biex jemigraw lejn il-

Kanada. Żied jgħid li hu kien jaħdem bħala *delivery man* li u wara x-xogħol kien joħroġ mal-ħbieb iżda lill-konvenuta mhix dejjem kien jgħidilha.

21. Qal li xahrejn fuq iż-żwieġ kienu telgħu jgħixu l-Kanada. Spjega li l-problemi bdew jidhru mill-bidu nett. Qal li

- il-konvenuta kienet imdejqa l-Kanada u kienet tħoss in-nuqqas tal-familjari tagħha, waqt li dan ma kienx il-każ fir-rigward tiegħu peress li ommu kienet mejta u missieru ma kellux relazzjoni tajba miegħu;
- hu kien jaħdem bħala xufier tat-trakkijiet bil-lejl u għalhekk matul il-ġurnata kien jorqod u meta kien jinserta “off” kien jiddejjaq joqgħod id-dar u kien jippreferixxi joħroġ mal-ħbieb;
- bażikament hi kienet toqgħod id-dar maż-żewġt itfal u hu kien ikun dejjem barra u allura ma kienx hemm komunikazzjoni bejniethom.

22. Huwa xehed li meta jħares lura jirrealizza li ma kinux ippreparati għaž-żwieġ, kienu għadhom żgħar u apparti minn hekk:

“moħħni kien biss illi mmur ngħix barra minn Malta u ma kontx tajt wisq importanza għaž-żwieġ.”

(b) Affidavit tal-konvenuta:

23. Il-konvenuta xehdet li lill-konvenut kienet tafu minn meta kienu l-iskola u imbagħad wara snin twal kienet iltaqgħet miegħu fir-Rabat. Qalet li għalkemm kien ġie lura minn barra biex jgħix Malta għal kollox kien xtaq jerġa’ jmur lura. Spjegat li kellha ħafna sikkatura mingħand missierha u “*ma flaħtx iżjed f’dik il-ħajja*” u kienet tixtieq “*niltaqa’ ma’ xi wieħed nizzewwġu u insiefru*”. Qalet

li meta ltqaqgħet mal-attur “*ġiet ix-xoqqa f’ moxtha*”. Xehdet li kienet ġiet iz-zija tagħha mill-Kanada u l-konvenut ġenninha biex jitlegħu magħhom. “*Missieri ma riedx iħallini. Jiena aktar webbist ras*”. Qalet li z-zijiet għamlulhom il-garanzija neċessarja biex jemigraw, pero` qalulhom biex jizzewwġu Malta sabiex l-applikazzjoni tagħhom “*tkun aktar sabiħa u favorevoli*”. Xehdet li fi żmien sena kienu żżewwġu u tliet xhur wara emigraw. Spjegat li għall-bidu kienu joqgħodu maz-zijiet fil-Kanada imbagħad krew għal rashom.

“Kellu l-vizzju li wara x-xogħol kien imur il-Melita Club, każin tal-Maltin. Twieldu żewġ subien wara t-tielet u r-raba sena. Kont inħoss in-nuqqas tal-familja hawn Malta peress li hawn konna sebat aħwa.Huwa kien jaħdem ta’ bil-lejl u allura matul il-ġurnata kien irid jorqod. Kont noħroġ bit-tfal biex inħalluh jistrieħ. Ma kienx iħobb joqgħod id-dar. Dejjem jitleq ‘il barra u waħdu....Jiena fuq hekk kont ingergirlu. Pero` kollu għal xejn. Kien jgħidli li jekk ma joqgħobnix stajt nitlaq....”

Kunsiderazzjonijiet ta’ din il-qorti:

24. Jibda biex jingħad li din il-qorti hija tal-fehma li l-kompitu tagħha hu li abbażi tal-provi prodotti teżamina jekk iż-żwieġ kienx validu ai termini ta’ dawk il-*capita nullitatis* tal-Kodiċi Pio-Benedittin korrispondenti għal dawk tal-Kap 255 li ġew indikati mill-attur appellant bħala kawżali fir-rikors promotur (in lineja mal-insenjament fil-kawża Lama vs Lama) u mhux li teżamina l-*capita nullitatis* kollha tal-Kodiċi Pio-Benedittin (kif għamlet il-qorti f’ Atkins vs Atkins).

25. Il-kawżali rilevanti huma dawn (enfasi ta' din il-qorti):

“(3). Illi l-kunsens tal-kontendenti għal dan iż-żwieġ inkiseb b'qerq dwar xi kwalita` tal-parti l-oħra li mix-xorta tagħha fixklet serjament il-ħajja miżżewġa;

(4). Illi l-kunsens tal-kontendenti għal dan iż-żwieġ kien vizzjat b'difett serju ta' diskrezzjoni ta' ġudizzju fuq il-ħajja miżżewġa jew fuq id-drittijiet u d-dmirijiet essenzjali tiegħu;

(5). Illi l-kunsens tal-kontendenti għal dan iż-żwieġ kien vizzjat peress li kien inkiseb fl-esklużjoni pożittiva taż-żwieġ innifsu, jew ta' xi wieħed jew aktar mill-elementi essenzjali tal-ħajja miżżewġa;

*(6). Illi **għalhekk**, l-imsemmi żwieġ huwa null u bla effett għat-termini tal-**Artikolu 19(1)(ċ) u/jew (d) u/jew (f) u/jew (h).**”*

26. Kif jista' jiġi osservat, il-kawżali nru (6) hija konsegwenza tal-kawżali numri (3, 4 u 5) li fuqhom hija ppernjata l-kawża odjerna. Din il-qorti tagħmel is-segwenzi osservazzjonijiet fir-rigward tal-kawżali 3, 4 u 5:

- It-tliet kawżali (3, 4, u 5) jirreferu għall-Artikoli 19(1)(ċ), (d) u (f) tal-Att Dwar iż-Żwieġ rispettivament. **L-Artikolu 19(1)(h)** citat fil-kawżali numru (6) m'għandu x' jaqsam xejn mal-imsemmija kawżali (3, 4, u 5) anke jekk ġie pprezentat bħala konsegwenza tagħhom u għalhekk din il-qorti mhix ser tqis tali *caput nullitatis*;
- Il-*caput nullitatis* kontemplat fil-kawżali para (3) - cioe` l-**Artikolu 19(1)(ċ)** - ma kienx ukoll ikkontemplat fil-Kodiċi Pio-

Benedittin tal-1917 u għalhekk din il-qorti mhix ser tqis tali *caput nullitatis* (dan kif anke kienet irriteriet il-Prim' Awla tal-Qorti Ċivili fil-kawża Atkins vs Atkins suċitata);

- Il-*caput nullitatis* kontemplat fil-kawżali para (4) - cioe` l-**Artikolu 19(1)(d)** - għalkemm ma kienx ukoll ikkontemplat fil-Kodiċi Pio-Benedittin tal-1917, kien jitqies bħala *caput nullitatis* fil-ġurisprudenza rotali u għalhekk din il-qorti sejra tqisu;
- Il-*caput nullitatis* kontemplat fil-kawżali para (5) - cioe` l-**Artikolu 19(1)(f)** - huwa ukoll ikkontemplat fil-Kodiċi Pio-Benedittin tal-1917, taħt il-Kanoni 1086, li jittratta l-kunsens matrimonjali simulat u għalhekk din il-qorti sejra tqisu.

27. Għaldaqstant din il-qorti ser teżamina jekk mill-provi prodotti jirriżultax jekk il-kunsens tal-partijiet jew ta' xi waħda minnhom kienx:

- (i) vizzjat b'difett serju ta' diskrezzjoni fuq il-ħajja miżżewġa; u/jew
- (ii) inkiseb bl-esklużjoni totali jew parzjali taż-żwieġ.

(i) **Id-difett serju ta' diskrezzjoni fuq il-ħajja miżżewġa:**

28. Kif diġa` ġie ċċitat minn din il-qorti (*supra*), il-Prim' Awla tal-Qorti

Ċivili fil-kawża Atkins vs Atkins spjegat illi kien diġa ġie stabbilit fil-
ġurisprudenza kanonika li huwa essenzjali li l-partijiet li jkunu ser
jingħaqdu fiż-żwieġ:

“....be possessed of that discretion of mind and freedom of will that is generally required for entering into any contract and especially into this perpetual and indissoluble contract, through which a state of life is accepted which has grave obligations”.

29. Kif tajjeb komplet tispjega l-imsemmija qorti fil-kawża Atkins vs Atkins, il-kunsens mogħti fil-kuntratt matrimonjali mhux dak il-kunsens sempliċi rikjest fil-kuntratti in ġenerali, għaliex il-kuntratt taż-żwieġ huwa kuntratt *sui generis* u ta' ordni pubbliku, u għalhekk il-partijiet mhux biss għandu jkollhom il-kapaċita` li jagħtu l-kunsens iżda li l-istess irid jiġi mogħti bl-iktar mod liberu u xjenti għal dak kollu li tirrikjedi r-rabta taż-żwieġ. Għalhekk meta l-kunsens ma jkunx ingħata bl-iktar mod liberu u bil-konnoxxenza sħiħa ta' dak li jġib miegħu iż-żwieġ, allura ikun hemm dubju kemm il-kuntratt matrimonjali huwa wieħed validu. Komplet tgħid:

“Illi madankollu l-kuncett tad-discretio iudicii ma jirrikjedix maturita` shiha u perfetta fuq dak kollu li jirrikjedi z-zwieġ, iżda konnoxxenza shiha ta' dak kollu li jkunu deklin għalih il-partijiet u cjoe` għall-obbligi u d-drittijiet konjugali kemm fil-prezent kif ukoll fil-futur. Inoltre l-partijiet irid ikollhom dik il-maturita' affettiva u cjoe` dak kollu li għandu x'jaqsam ma' l-emozjonijiet u s-sentimenti tagħhom fil-konfront ta' xulxin. Jekk xi wahda minn dawn l-elementi hija b'xi mod nieqsa, allura hemm difett tad-diskrezzjoni tal-gudizzju kif rikjest mill-ligi”.

30. Issa fiċ-ċirkostanzi tal-każ in kwistjoni jirriżulta li meta l-attur u l-konvenuta iżżewġu kellhom 22 u 19 rispettivament. Għalkemm

kienu żgħar fl-eta`, dan il-fatt fih innifsu ma jfissirx li ma kellhomx il-maturita` sabiex jingħaqdu fiż-żwieġ. Il-konvenuta kellha ħafna sikkatura minn missierha u fi kliemha stess kienet tixtieq li tiltaqa' ma' xi ħadd, tiżżewwġu u titlaq tgħix miegħu barra minn Malta. L-attur da parti tiegħu wara li esperjenza l-istil ta' ħajja fl-Ingilterra kien imdejjaq Malta mhux biss bħala pajjiż, iżda wkoll għaliex spiċċa jgħix mal-ġenituri tiegħu, u tilef il-liberta` li kellu meta kien jgħix f'appartament għal rasu fl-Ingilterra. Għalhekk il-“pakkett” konsistenti fiż-żwieġ u fl-immigrazzjoni lejn il-Kanada kien pakkett attraenti għalihom it-tnejn u kien jirrappreżenta ħelsien mill-ħajja infeliċi tagħhom f' Malta.

31. Madanakollu għalkemm il-partijiet daħlu fiż-żwieġ għar-raġunijiet personali tagħhom ma jirriżultax mill-provi li ma kellhomx (jew parti waħda minnhom ma kellhiex) dik id-diskrezzjoni tal-ġudizzju rikjesta għall-ħajja matrimonjali fil-mument tal-għotja tal-kunsens matrimonjali, u cioe` biex jifhmu fhiex kien jikkonsisti ż-żwieġ u d-dmirijiet u l-obbligi tal-ħajja miżżewġa.

32. Għaldaqstant it-talba tal-attur in kwantu ibbażata fuq dan il-*caput nullitatis* ma tistax tirnexxi.

(ii) **Is-simulazzjoni**

33. Il-Kanoni 1086 jipprovdi hekk:

(1). Internus animi consensus semper praesumitur conformis verbis vel signis in celebrando matrimonio adhibit.

(2). At si alterutra vel utraque pars positivo voluntatis actu excludat matrimonium ipsum, aut omne ius ad coniugalem actum, vel essentialem aliquam matrimonii proprietatem, invalide contrahit.

(1). Il-kunsens interjuri huwa dejjem prezunt illi jikkorrispondi mal-kliem u gesti wzati fiċ-ċelebrazzjoni taż-żwieġ.

(2). Jekk, madanakollu wiehed jew iktar mill-partijiet, b'att pożittiv tal-volonta` jeskludi ż-żwieġ innifsu, jew kwalsiasi dritt għall-att konjugali, jew kwalunkwe proprjeta` essenzjali taż-żwieġ, jintrabat invalidament.

34. Dan ikun il-każ meta persuna, minkejja li waqt iċ-ċerimonja tat-tieġ tkun uriet li għandha x-xewqa tagħha li tintrabat fiż-żwieġ mal-parti l-oħra, fil-verita`, u cioe` internament, ma jkollhiex tali xewqa: dan għaliex hija tkun qegħda teskludi ż-żwieġ jew xi proprjeta`/proprjetajiet essenzjali tiegħu, u allura l-kunsens li hija tkun qegħda timmanifesta ikun wiehed simulat (parzjalment jew totalment).
35. Din il-qorti, mill-assjem tal-provi, hija konvinta illi dan kien il-każ meta l-attur ta l-“kunsens” tiegħu għaż-żwieġ mal-konvenuta. Wara li għamel sentejn jgħix l-Ingilterra huwa kien ossessjonat bl-ideja li jerġa’ imur jgħix barra minn Malta. Kien miġbud lejn l-istil ta’ ħajja fl-Ingilterra: lejn il-pagi aktar attrajenti minn dawk ta’ Malta u lejn l-ambjent tal-ħruġ li esperjenza hemmhekk. Din il-qorti hija konvinta li huwa żżewweġ mhux għaliex verament xtaq li jintrabat fiż-żwieġ mal-konvenuta (bl-obbligazzjonijiet kollha

relattivi) iżda invece għaliex iż-żwieġ għalih kien l-unika mezz li kien qed jara biex ikun jista' jerġa' jesperjenza l-ħajja barra minn Malta (din id-darba flok l-Ingilterra, l-Kanada) u b' dak il-mod jaqla' paġa aħjar, u jiddeverti u jgawdi l-ħruġ ma' sħabu bħala ġuvni, kif kien jagħmel l-Ingilterra. Fil-fatt anke fiż-żmien qasir tal-għerusija mal-konvenuta f'Malta, hu u l-konvenuta ftit li xejn kienu jqattgħu ħin flimkien u spiss wara x-xogħol kien jiltaqa' ma' sħabu u lill-konvenuta kien jaħbilha u jgħidilha li kien sejjer id-dar. Anke wara li żżewwġu u emigraw lejn il-Kanada, xejn ma nbidlet is-sitwazzjoni, għaliex lanqas biss kien jissaporti joqgħod fid-dar ma' martu (u dan anke wara li twieldu ż-żewġ uliedu) u kien dejjem moħħu biex jintefa' l-każin mal-ħbieb kull ċans li kellu.

36. Min-naħa l-oħra l-kunsens tal-konvenuta ma jirriżultax li kien similmement simulat. Għalkemm, kif fuq ingħad, hija daħlet fiż-żwieġ għar-raġunijiet personali tagħha, madanakollu ma jirriżultax li hija eskludiet, parzjalment jew totalment, iż-żwieġ, jew xi proprjeta` essenzjali tiegħu.

37. In vista ta' dan kollu din il-qorti hija tal-fehma li ż-żwieġ li ġie ċcelebrat bejn il-partijiet fl-24 ta' Frar 1974 huwa null ai termini tal-**Kanoni 1086** tal-Kodiċi Pio-Benedittin, u dan minħabba li l-kunsens estern mogħti mill-attur sabiex jintrabat fiż-żwieġ mal-konvenuta kien wieħed simulat stante li internament huwa, invece, kien qed jeskludi ż-żwieġ. Isegwi allura li ż-żwieġ huwa

ukoll null ai termini tal-artikolu korrispondenti tal-Kap 255 tal-

Ligijiet ta' Malta: u cioe` tal-**Artikolu 19(1)(f)** :

“...żwieġ ikun null...jekk il-kunsens ta’ xi waħda mill-partijiet ikun inkiseb bl-eskluzjoni pozittiva taż-żwieġ innifsu, jew ta’ xi wieħed jew aktar mill-elementi essenzjali tal-ħajja miżżewġa, jew tad-dritt għall-att taż-żwieġ”.

Decide:

38. Għal dawn il-motivi, din il-qorti tilqa’ l-appell tal-attur, tħassar is-sentenza appellata, u tiddikjara li ż-żwieġ li gie ċċelebrat bejn il-partijiet fl-24 ta’ Frar 1974 huwa null u bla effett legali ai termini tal-Kap 255.
39. L-ispejjeż tal-ewwel istanza għandhom jithallsu mill-attur, filwaqt li dawk ta’ dan l-appell jibqgħu bla taxxa.

Joseph Azzopardi
Prim Imhallef

Joseph R. Micallef
Imhallef

Tonio Mallia
Imhallef

Deputat Registratur
gr